

ఘటన

“అయ్యా, కొండుభట్టు పంతులుగారు! కన్యావరణల సమయం సెల విప్పించండి” అ నడిగాడు మొగపెళ్లివారి పురోహితుడు.

“అది మా మామగారితో మనవిచెయ్యండి మీరు” అని మాత్రం అని వూరుకున్నాడు, పెళ్లి కొడుకు తండ్రి కొండుభట్టు.

“వీరప్పయాజులు గారితో మనవి చేసుకుంటున్నా” నన్నాడు, పురోహితుడు.

ఆజానుబాహువు మనిషి యాజులు.

పంచేకట్టాడు; కాని లాంగ్కోటు తొడిగి, పాగా చుట్టుకుని వున్నాడు అతను.

జానెడేసి పొడుగున్నాయి మీసాలు, వెండి తీగల్లా. సహజంగా లౌక్య డతను, చదువుసంధ్యలు తక్కువయినా, వేషానికి మాత్రం లౌక్యశ్లాగే వుంటాడు, సప్రయత్నంగా.

ప్రతిభావంతు డని పేరూ వుందతనికి, దానికి మాటున రాక్షసు డన్న బిరుదూ వుంది.

“జరిగించెయ్యండి” అన్నా డతను, చెయ్యూపుతూ.

పురోహితుడు సభాపతికేసి చూశాడు.

“గ్రామత్వేనా పదిరూపాయ లిప్పించండి” అన్నాడు సభాపతి.

పురోహితుడు తనకేసి తిరక్కుముందే “పెద్దలకు ఆణాచొప్పున ఇప్పించండి” అన్నాడు యాజులు.

ఇది విని, సభాపతి, కళ్లు మూసుకుని తల అడ్డంగా వూపుకున్నాడు.

“సభాపతిగా రంగీకరించడం లేదు యాజులు బాబుగారూ!”

“ఏమో?”

“కన్యావరణలూ, సభాకట్నాలూ వూరుమ్మడి మీద పుచ్చుకోడం వుంటుంది, కొన్ని వూళ్లలో.”

“అయితే?”

“ఎంతో కొంత మొత్తం సభాపతిగారి కందించాలి, ముందు మనం.”

“తరవాత?”

“గౌరీపూజామంటపం దగ్గిరికి, వెళ్లి ప్రసార పూర్వకంగా వరుడిపేరు చెప్పి పిల్ల నడగడానికి, ముగ్గురినో, అయిదుగురినో, మరికొందరినో, ప్రత్యేక ప్రత్యేకంగా కన్యావరణ లిచ్చి పెద్దలను కూడా పంపాలి, మనం.”

“అదెంతేసి?”

“వరహో లివ్వవచ్చు, రూపాయ లివ్వవచ్చు, అర్థలు - పావులాలు - బేదలు - అణాలు - అర్థణాలు కాసులు చివరి కిప్పటి మానం ప్రకారం కొత్తపైసలున్నాయివ్వవచ్చు” అని బదులు చెప్పాడు సభాపతి పురోహితుడికేసి చూస్తూ.

యాజులు మొగం చిట్లించుకున్నాడు.

ఈ మర్యాదలు తెలియనివి కావతనికి.

కాని, సభాపతి సూటిగా తన్నడక్కపోడం.

తనకేసి చూడకపోడం, తరవాత నైనా.

పోనీ అంటే, కొత్త పైసల మాటయెత్తడం.

ఆయన తనని లోభికింద కట్టా డనుకున్నాడు.

అది పరాభవంగా భావించుకున్నాడు.

అభిమానం తెచ్చుకున్నాడు.

అగ్రహం కూడా? పెంచుకున్నాడు, చివరికి.

దీంతో “రెండువిధాలా యివ్వలే మని చెప్పండి” అన్నాడు, తానున్నా పురోహితుడి కేసి చూస్తూ, యాజులు.

“ఇవ్వం అనే చెప్పండి” అని కూడా అన్నాడతను, కొంచెం దురుసుగా.

సభాపతి మాట్లాడలేదు.

సాలోచనగా పక్కకి చూశాడతను, కొంచెం కిందుగా.

అలా వుండే కళ్ళు మూసుకున్నా డొక్కమాటు.

చివరికి, తన యెదటే వున్న వృద్ధపండితుడి కేసి పులుకూ పులుకూ చూసి వూరుకున్నాడు.

“తరతరాలుగా వస్తున్న ఆచారం యిది మావూళ్లో. ఇవాళ హఠాత్తుగా మారవలసిన ఆగత్యమూ లేదు. మారనూ మారదు” అన్నా డా వృద్ధపండితుడు సభాపతికేసి చూస్తూ.

“మావూరి మర్యాదలు వేరు. మేము పాటించుకోవలసిన వని.”

వీరప్పయాజు లీలా అన్నాడు, కాని అతను మాట ముగించక పూర్వమే “కాదుకా” దన్నాడు, మరో పెద్దమనిషి.

“ఏమీకాదు?”

“మా గ్రామంలో - అంటే పెళ్ళికొడుకు స్వగ్రామంలో కూడా రెండు విధాలా యివ్వడమే ఆచారం.”

“కావచ్చు. వ్యవహారం నడుపుతున్న వాణ్ణి నేను. ఈవూరి మర్యాదలతో నాకు ప్రసక్తి లేదు.”

మరెవరూ మాట్లాడలేదు.

వ్యవహారం నిలిచిపోయింది.

గడియారమే ఆగిపోయిన ట్టయింది.

పవులుకూ పులుకూ చూశాడు పెళ్ళికొడుకు, తండ్రికేసి.

“అబ్బాయి-” అన్నాడు కొండుభట్టు పురోహితుడితో.

“పెళ్ళికొడుకే కాదు, నేనూ తొందరపడుతున్నాను, కాని వ్యవహారం నావశం తప్పింది. దిగ్గంతులవంటి పండితులు కూచుని వున్నారు సభలో. లోకంలో నేను తలెత్తుకుని తిరగాలంటే నా బాధ్యత కూడా వుందిక్కడ. సభాపతిగారూ మీమామగారూ కూడా అనుజ్ఞ దయచేయిస్తేనే, ముందు కడుగు వెయ్యడం నేను” అని స్పష్టంగా చెప్పాడు పురోహితుడు.

“మాకు తోచింది మేమిస్తాం” అన్నాడు యాజులు, బెట్టుగా.

“తమ కొమార్త పాణిగ్రహణం సందర్భంలో ఆశీర్వచనం చేసి, వెళ్ల వలసిందన్న కన్యాదాత పిలుపు మీద వచ్చాం మేము. మావిధి మేము మరిచిపోలేదు. తప్పము కూడా. అయినా, ఈవూరి మర్యాదలతో తమకు ప్రసక్తి లేదన్నవారి వూరి మర్యాదలతో మాకూ లేదు, ప్రసక్తి”

సభాపతి యింగితం గుర్తించి వూరి వృద్ధపండితుడిలా అనగా, అందరి చూపులూ యాజులుమీద పడ్డాయి, గోదావరిజల్లులాగ.

అలోచించాడు యాజులు.

విషయం తప్పించా లనుకున్నాడు.

“సుముహూర్తం దగ్గిరపడుతోంది, కానివ్వా” అన్నా డతను, కొంచెం గట్టిగా.

“నా అభ్యంతరం ఏమీ లేదు. గడిచిపోయిన కాలం నేను కూడతీసుకోగలను. కనక, యింకోమాటు చెబుతున్నాను. ఊరివారి అనుజ్ఞ లేకుండా తంతు నడిపించుకొనిపోడం అతి సాహసం అవుతుంది” అని మళ్ళీ చెప్పాడు, పురోహితుడు.

“మరి తంతుమాట? సుముహూర్తం - దాటిపోతే దాని కెవరూ బాధ్యులూ?”

అందరూ వులిక్కిపడ్డా రిది విని.

చూడగా, అయిమూల మొగం పెట్టుకుని నిలవతీస్తున్నట్టు చూస్తున్నాడు కొండభట్టు.

అసల్లో రెవెన్యూ తహస్సీలుదారతను.

తాను పనిచేసిన తాలూకాల్లో చండశాసనుడనే పేరుం దతనికి.

కాని యిది అతను పనిచేసిన వూరు కాదు.

ఇది సభ కాని తాలూకా కచేరీభవనమూ కాదు.

తన మట్టుకయినా తహస్సీలుదారూ కా దతనిప్పుడు.

నిజానికి కిది అతనికొడుకు పెళ్ళే.

అయితే, మొగపెళ్లివారిలో భోజనాలకు పిలుపు వస్తే యెవరిమట్టుకి వారే మడికట్టుకుంటారు, తక్కినవారు.

అతను మాత్రం యాజులు కూడా పిలిస్తేనే సిద్ధపడ్డం.

ఏమయినా, అతని చేవ్రాలుతో వున్న ఆహ్వానపత్రిక. అందుకునే వచ్చారు, చాలామంది పెద్దమనుష్యులు.

వారిలో కొంద రతనిలాగే “రిటైర్లు” బాపతువారయినా, ఇప్పుడు పనిచేస్తున్నవారూ వున్నారు, చాలామంది.

కొన్ని తాలూకాకచేరీల గుమాస్తాలూ వున్నారు.

మరి, తాను కూడా వారిలాగే శ్రోతా ద్రష్టా అయిమాత్రమే కూచోడమా?

ఇదిగో, యీ తపనతో తన పెత్తనం యిలా చూపించుకున్నా డతను.

“ఒక్క సంగతి మనవిచేసుకుంటా?” నంటూ అందుకున్నాడు, పొరుగుూరు ప్రౌఢవిద్వాంసుడొకడు - ఇది తెలియక.

“తొక్కాన్ని పట్టిలాగే వైకాన్ని పట్టిన్నీ వొక్కొక్క వూరి కొక్కొక్క పద్ధతి యేర్పడివుంటుంది-”

“అయితే, యేమిటండీ?” అంటూ గద్దించాడు యాజులు.

“ఏమిటో వినతలుచుకున్నారా మీరు?” అని ముదలకించాడు పండితుడు.

“చెప్పండి చూతాం.”

“అయితే, నేను చెప్పేదంతా వినండి ముందు.”

“చెప్పమన్నాగా?”

“ఈవూరు వచ్చారు మీరు. ఇక్కడివారికే మీరు కన్యావరణ లివ్వడం. కనక, సభాపతిగారి మాట విశ్వసించడమూ అంగీకరించడమూ మీకు ధర్మం.”

“ధర్మం అంటే యెక్కడికి? మే మివ్వడానికి సిద్ధం గా లేమనా మీ వూహ, పోనీ?”

“మరి, సాహసించకపోడానికి క్కారణం?”

పక్కకి చూస్తూ వూరుకున్నాడు యాజులు.

“ఇంకొకటి కూడా వుంది” అంటూ అందుకున్నాడు వూరి యువకుడు.

“పదు లడిగితే పాతికలూ, పాతిక లడిగితే నూట పదార్లు ఇచ్చినవారు కూడా-వున్నారు, ఈవూరి వియ్యంకులు.”

కళ్లు మూసుకుని, సభాపతి, తలతాటించుకున్నాడామాటకి “అవు” నన్నట్టు.

“అడిగిందే యివ్వనివారు లే రంటారా?” అనడిగాడు యాజులు, అవ్యవధానంగా అందుకుని.

“ఉండరూ? ముఖేముఖే సరస్వతీ కదా?”

“సరస్వతి మాటకి తల వూపవలసిందేగా అందరూ?”

గభీమని లేచా డొక యువకుడు.

మంచి వర్చస్వి అతను.

మెరుపు దీపాల వెలుగులో కళ్ళు జిగాల్ జిగాల్నిపించేస్తోంది అతను కప్పుకుని వున్న వూదారంగు జరి కాశీరుశాలువు.

మొదట చాలా చురుగ్గా చూశా డతను.

సభ అంతా సావధానం అయినట్టు తోచగానే వొక్కటే మాట అన్నా డతను, అతిఖండితంగా “మీ రడిగిదంతా ముందే పుచ్చుకుని వచ్చారు మీ రీవూరు, కనక, మే మడిగినంతా కూడా మాకిచ్చి మావూరి పిల్లను చేసుకుని వెళ్లండి మీవూరు” అని.

సభ అంతా చకితం అయిం దామాట విని.

గుసగుసలు రేగాయి, అంతటా.

బహుముఖాల తాండవం ప్రారంభించింది, చివరికి సరస్వతి.

రెండే మాటలు వినపడ్డా యా కోలాహలంలో అందరికీ “ఇవ్వం” అని వొకటి “అలా యిస్తేనే గాని పుచ్చుకోం” అని వొకటిని.

2

“అదేమే, పిల్ల మొగాన సంబరమే కనబడదేమే?” అనడిగిం దొక ముత్తయిదువు, అపవారించి పెళ్ళికూతురి తల్లిని.

“వయసు వచ్చిన పిల్లగదా, పెళ్ళిలో సిగ్గుపడదూ పిన్నీ, నా బిడ్డ?”

“ఏమో,, నువ్వు మందకొడిగానే కనపడుతున్నావే.”

“నెత్తిమీద యింత బరువెత్తుకున్నాను గదా-”

“లక్షలు పోగు పెట్టుకూ చున్నాడు నీమొగుడు, బరు వేమిటే నీకు?”

“లక్ష లుంటే తీరేవి టమ్మాయివి, మొగపెళ్ళి వారిలో పిల్లా మేకా కాక, పేరంటాళ్లే యాభైమంది వున్నారు. తగిన మర్యాదలుచేసి వారిని సాగనంపడం యెలాగో, ఆందోళన కాదుటమ్మా నాకు?”

గౌరీపూజ ముగిసింది.

సభక్తికంగా నాందీ దేవతారాధన పూర్తిచేసుకుని, పీటలమీదినుంచి లేచివెళ్ళి యెందుకో యెవంతోనో మంతనాలు సాగిస్తున్నాడు కన్యాదాత.

“పెసరట్లు లేకపోతే తెల్లవారడమే గాని పొద్దు గడవదుట వియ్యపురాలికి, కొంపతీసి మరిచిపోలేదు గదా తమ్ముడూ?” అనడుగుతూ కొట్టు పెత్తనదారు కోసం వంటపందిటిలోకి బయలుదేరింది పెళ్ళికూతురి తల్లి.

“మరదలా,” అని పిలుస్తూ ఆమె వెంటబడింది మరో ముత్తయిదువు.

“ఏమే, మా చెల్లెలి కొడుకు కిరీటి పనికివచ్చాడు కాదూ నీ చిన్నకూతురికీ?” అని కూడా అడిగిందామె, కంఠం నొక్కుకుంటూ.

“అదేమిటి వదినా అలా అడుగుతావా నువ్వు? కిరీటివంటి పెళ్ళికొడుకుని సంపాదించుకోగలమా మేము? పిల్ల చూపంతా అతనిమీదే వుందమ్మా యిప్పటికీని?”

“మరి, యిలా యెందుకు జరుగుతోంది?”

“మా పెద్దల్లుడు వుద్యోగస్థుడు, నువ్వెరుగుదువు. చిన్నల్లుడు కూడా వుద్యోగస్థుడే అయి వుండాలిట మీ తమ్ముడుగారికి. శతపోరాన్నేను, వినిపించుకుంటేనా?”

“నలభై యకరాల మాగాణి - ముద్దులుమూటకట్టే మేడ - యాభై అరవై వేలకు తక్కువలేని నిలవ-”

“మే మెరగము టమ్మా? ఘటన లేదనుకోవాలి.”

“పెళ్ళికి రమ్మని పిలిచారు కామోసు మీరు, సభలో కూచుని వున్నాడు మా నాయన. వాడియెదట మీరు తెచ్చిన పెళ్ళికొడుకు-”

“తీసికట్టు, సరా?”

“రెండో పెళ్ళివాడని సందేహించి నట్టున్నాడు, మా తమ్ముడు. పాతికేళ్లు నిండలేదు నాయనకు.”

“అదేమీ కాదమ్మా, రెండో పిల్లనయినా యీ వూళ్లో యిచ్చుకుందామని మహావుబలాటపడ్డా న్నేను. పిల్లరాతా నారాతా యిలా వున్నా యేమి చెప్పుకోనూ?”

“పద్దెనిమిదేళ్ళు నిండిన పిల్లగదా, సంబరమే కనపడదేమే మొగానా? నే నెరగనివా దాని చురుకుదనమూ, దాని వుబలాటము-”

“పీటలమీదికి వెళ్ళాక యేమవుతుందో నా బిడ్డ మతి పోతోందమ్మా నాకు.”

“మెడలు వంచారు కామోసు మీరు, అదేం చెయ్యగలదులే, పసిపిల్ల పాపం?”

“పిలవడానికి వెళ్ళగా ‘నేను రాలేను వదినా, మరోలా? అనుకోకు’ అంది సుమీ చెల్లెలు. కిరీటికి తండ్రి లేకపోడం నిజమే అనుకో, నే నర్థంచేసుకోలే దనుకున్నావా మీ చెల్లెలి వూహా?”

“తనకి కట్నం అక్కర్లేదన్నాడు కిరీటి. ‘ఆ మహాలక్ష్మీ తన యింట్లో అడుగుపెడుతుం’ దనుకుంది నా చెల్లెలు.”

“మూడువందల రూపాయల జీతగాడని పెళ్ళి కొడుకుని చూసి మురిసిపోతున్నారు మీ తమ్ముడు, నిన్న తెల్లవారింది మొదలు అన్నం ముట్టం లేదు, నా బిడ్డ తెలుసా?”

“పదివేలు పోసి కొని తెచ్చుకున్న మొగుడు, కాఫీ వుపమాలూనే గాని అన్నం ముట్టుతుందా యేమిటది యింక?”

“ఏమి తేమి?” అని ఆత్రంగా అడుగుతూవచ్చాడు గౌరీ పూజామంటపం దగ్గరనుంచి కన్యాదాత.

“కన్యావరణలదగ్గర ఆగిపోయివుందండి తంతు” అని బదులు చెప్పాడు తన పురోహితు డతనికి.

“కారణం?”

“గ్రామస్థు లడిగిన మొత్తం వరపక్షం వా రివ్వరుట. వరపక్షం వారిచ్చేది గ్రామస్థులూ పుచ్చుకోరుట”

“ఇంత అని నిర్దేశం--”

“పదిరూపాయ లడిగారు గ్రామస్థులు. తమకు తోచిందిస్తారుట వరపక్షంవారు, అదయినా గ్రామత్వేనా కాదుట, అణాచొప్పున యిస్తారుట.”

అటుచూసి యిటున్నూ చూసి “బావగారూ” అని పిలిచాడు కన్యాదాత, పెళ్ళికొడుకు తండ్రిని.

“మీరు చెప్పతలిచిం దేదో నాతో చెప్పండి” అన్నాడు యాజు లవ్య వధానంగా, కళ్ళు పెద్దవి చేసుకునీ, తర్జనితో తనని నిర్దేశించుకుంటూను.

కన్యాదాత తన మామగారికేసి చూచి వూరుకున్నాడు. ఆ వూరి కరణమే అతని మామగారు.

అసలీసంబంధం కోరి కుదిర్చినవాడే ఆ కరణం.

అటూ యిటూ మాతామహు లయివున్నవారిద్దరూ చూసుకున్నారు గంభీరంగా,

“నేను మీకు చెప్పవలసినవాణ్ణి కాను” అన్నా డీమాతామహుడు.

“నేను మీచేత చెప్పించుకోవలసినవాణ్ణి కాను” అన్నా డామాతామహుడు.

“వ్యవధి లేదు మరి” అన్నాడు కన్యాదాత పురోహితుడు.

“మన కా ఆందోళన అక్కర్లేదు, మిథునం కూడా తారాబల చంద్రబలయుక్తంగానే వుంది” అని బదులుచెప్పా డందుకు వరపక్షంవారి పురోహితుడు, యాజు లందుకోకమునుపే.

“నా కనుష్ఠానసమయం అవుతోంది, మరి” అంటూనే లేచాడు సభాపతి.

“మిథునమే స్థిరపరిచారా?” అనడుగుతూ తానుగూడా లేవడాని కుద్యుక్తు డయినాడు, పొరుగుారి వృద్ధపండితుడు.

“ఆందోళన అక్కర్లే దన్నా నంతే” అని మళ్ళీ బదులు చెప్పాడు వరపక్షం పురోహితుడు.

“ఏమి సెలవు?” అనడిగాడు కన్యాదాత, చేతులు దోయిలించుకుని యాజులుని.

“చెప్పానుగా?”

అసంతృప్తిని - విసుగు - నిరసనభావం - అసహనం - ముంగోపం -
మూతిముడుపులు - ఇన్ని ప్రతిఫలించాయి, సభాముఖాన.

“మనం వైదీకులం, ఇది వైదికతంతుకి సంబంధించిన విషయం. మీరు
కొంచెం ఆలోచించాలి” అంటూ. వేడుకున్నాడు, గ్రామకరణం.

“ఎంత దూరం ఆలోచించాలో అంత దూరమూ ఆలోచించే స్థిరపరిచా న్నేనీ
విషయం” అంటూ తివాసీ గుద్దాడు యాజులు.

4

ఉత్తరపు వసారాలో పైడిస్వామి సన్నాయి ఆగిపోయింది.

దక్షిణపుతెరపిలో అమ్మాణ్ణి మేజువాణీ కూడా నిలిచిపోయింది.

“ఏమిటేమి?” టనడుగుతూ దూసుకువచ్చారు చాలామంది పెళ్ళి పెద్ద
లుభయపక్షాలవారూ.

వారిలో వొక సబ్మాజిస్ట్రేటున్నాడు.

ఒక సర్కిల్ ఇనస్పెక్టరున్నాడు.

ఏ డెనమండుగురు అడ్వకేట్లున్నారు.

అయిదారుగురు డాక్టర్లున్నారు.

పంచాయితీబోర్డు ప్రెసిడెంట్లే వున్నారు పదిమందికి పైగా.

ఒక బుగ్గమీసాల ముస్సద్దీ కూడా వున్నాడు.

“దయచెయ్యండి రాజుబాబూ” అంటూ వచ్చా డాముస్సద్దీ, ఒకక్షత్రియ
ప్రముఖుడికి తహజీమిస్తూ.

ప్రశ్నలు - ఆందోళన - జిజ్ఞాస - ఆత్రం - అభావం - కంగారు -
అసంతృప్తి - వెటకారం - ఇన్ని చిత్తవృత్తులు లాస్యం చేస్తున్నాయి వారందరి
మొగాలమీదా.

వరుని వూరి పెద్దకరణం ఆ ముస్సద్దీ.

ఆవూరి ముస్స బా క్షత్రియ ప్రముఖుడు.

కానయితే మూడో వరసలో కూచున్నాడు ముస్సద్దీ, కాని, కొండుభట్టు, ముం
దటు మామగారిని చూసి, తరవాత తనకేసి చూసిన చూపందుకుని “ఏ
స్థితిలోవున్నాం బ్రహ్మగారూ మనం?” అ నడిగాడు పురోహితుణ్ణి, ముందు తా
నాసవశుద్ధిగా కూచుని.

పురోహితుడు చెప్పాడు.

“ఊరివారికీ మొగపెళ్ళివారి పక్షం పెద్దలకూ మాటపట్టింపులు వచ్చాయి
కన్యావరణల దగ్గర, మరి” అనిన్నీ వివరించా డతను.

“అలాగా?” అన్నట్టు తల పంకించుకున్నాడు ముందు ముస్సద్దీ.

“దుంపలు దంపలుచేసుకుని తరలీవచ్చాక - మంగళస్నానాలయినాక - ధర్మప్రజాసంపత్తికోసం ఒక స్త్రీని పెళ్ళిచేసుకుంటా నంటూ వరుడు సంకల్పం చేసుకున్నాక - పిల్లను చూసిపెట్టం డని కోరి పెద్దలను రాయబారం పంపవలసిన స్థితిలో - వరుడు మూడుముళ్ళు వెయ్యగలిగేటట్టు సన్నివేశాలు కల్పించుకోవలసిన మొగపెళ్ళివారికి పట్టింపులు.”

“చిత్తం” అన్నాడు పొరుగుూరి విద్వాంసుడు.

“ఆడపెళ్ళివారితో నయినా కాదు, వూరివారితో పట్టింపులు.”

“చిత్తం - చిత్తం”

సభ అంతా చలీతం అయిం దీయెత్తుగడ చూసి.

ఎగిసిపడి విరగబడి చూశాడు యాజులు.

అది గుర్తించాడు ముస్సద్దీ.

“సద్దుకోడం ధర్మం” అన్నా డతను, తాపీగా.

“తమరు చాలా ధర్మంగా సెలవిప్పించారు” అన్నాడు విద్వాంసుడు.

“మరి. తరవాయి?” అని మళ్ళీ అడిగాడు ముస్సద్దీ.

“ముందడుగు వెయ్యవలసినవా రెవరో తమరు వక్కాణించడం.”

“మరి ముందడుగు వెయ్యడం అంటే?”

“వెనకతీత అన్న మాట.”

“అదీ మాట. వెనకతీత వున్నచోటే సాచి అడుగుపడుతుంది ముందుకి”

“పోనీ అంటే వూరివిద్వాంసులు -”

“నాకు బాగా తెలుసు. ఈవూరి విద్వాంసులు పుంభావసరస్వతులు. ఇక సభాపతిగారా, సాక్షాత్తూ బృహస్పతే. కనక వారు సెలవిప్పించినట్టు నడుచుకోవలసినవాణ్ణి కాని, వారికి చెప్పవలసినవాణ్ణి కాన్నేను.”

“చి-త్తం” అన్నాడు మళ్ళీ పొరుగుూరి విద్వాంసుడు సాగతీసుకుంటూ.

గతుక్కుమనిపోయాడు యాజులు.

తమపక్షంగా వచ్చిన పెద్దమనిషే తమమీద - ముఖ్యంగా తనమీద దోషారోపణ చెయ్యడం.

కొట్టినంత పనయింది యాజులకి దీంతో.

పైగా, ముభావంగా మాట్లాడుతున్నాడు ముస్సద్దీ.

కనక?

“వా రడిగినంతా? యివ్వలసినదేనా?” అనడిగా డతను, తానూ ముభావంగానే.

“వా రడిగినంతా యివ్వలసిందేనా? అనీ కాదు, చూసుకోవలసిం దిక్కడ, వారిచేత అడిగించుకోవలసిందేనా?” అని.

“పండితులకు సంభావన యివ్వడం అంటే నాకెంత యిష్టమో-”

“కన్యావరణ లివ్వడం అంటే పండితులకు సంభావన యివ్వడం కాదు యాజులుబాబు గారూ” అన్నాడు పురోహితుడు.

“మరేమి టండీ కాకపోతే?”

చాలా గట్టిగా అడిగా డత నీమాట.

గద్దించి మరీ అడిగాడు.

“ఏమిటీ వుమ్మస్సు?” అన్నట్టు చూశాడు ముస్సద్దీ, యాజులుకేసి వోరకంట.

“అయ్యా, యాజులుబాబుగారూ, మీ మనమడు పెళ్ళి చేసుకోబోతున్నా డిప్పుడు. అందు కో పిల్ల కావా లతనికి. మంచిపిల్లను చూసిపెట్టండని రాయబారాలు నడపగల సుహృదులను ఏరుకుని ప్రార్థించాడు వారిని. ఎక్కడి కెక్కడికో వెళ్ళమని అతని ప్రార్థన. దారిఖర్బులు కావాలి వెళ్ళాలంటే వారికి. మీ మనమడే యివ్వా లందు కొంత డబ్బు నేను కన్యావరణ లిమ్మన్నానే, అది, అలా యివ్వవలసిన డబ్బున్నమాట. అది సంభావన యెలా అవుతుంది? డబ్బేమో మీ మనుమడిదీ, మీ మనుమడే యివ్వవలసిందీని. అది మీ చేతిలో వుంది మరి, యిప్పుడు. అంచేత నే మిమ్మ ల్నడగవలసివచ్చింది నాకు.”

చిరునవ్వు కనపరుస్తూ చెప్పాడు పురోహితుడీ మాటలు.

వెటకారం వుందా చిరునవ్వుతో నిగూఢంగా.

అది గమనించాడు ముస్సద్దీ.

అతని బుద్ధి చమత్కృతం అయింది దీంతో.

“అయితే, కొంత పొగడ్త పూతపెట్టాలి దానికి, తాను.

అయితే యాజులుగారి కిది తెలియదనేనా బ్రహ్మగారూ, మీ వూహ?” అనడిగా డతను, సాకూతంగా చూస్తూ

“వారికి తెలుసునా, తెలియదా? ఇది కాదు పంతులుగారూ నేను చూసుకోవలసింది. వివాహం తంతుకి సంబంధించి యెవరి కే జిజ్ఞాస కలిగినా అగత్యం అని నాకే తోచినా, యిక్కడ యింతమంది సరసులున్నారు కనక - నేను బ్రహ్మసనం అధిష్టించిన్నీ వున్నాను కనకగూడా, అది వివరించడం నా విధి, నా బాధ్యతానూ” అని బదులుచెప్పాడు పురోహితుడు.

“ఒక్క సంగతి మనవిచేసుకుంటాను సెలవయితే?” అంటూ అందుకున్నాడు పొరుగుారి విద్వాంసుడు మళ్ళీ.

“సెల విప్పించండి” అన్నాడు ముస్సద్దీ.

“సభాపతిగారు పది రూపాయ లిమ్మన్నారంటే, అది, వారి సొంతాని క్కాదు. వారు ఈవూరి బ్రాహ్మణ్యాని కంతకూ కిరీటంలేని రాజు. వారసత్వేనా మాత్రమే కాదు వారు సభాపతులు, సర్వాత్మనా వారే అందుకుతగ్గవా రిప్పు డీవూళ్ళో,

అశీతిద్వయమూ కత్తులమీద పరీక్ష యివ్వగలరు వా రివాళ కూడా. శ్రౌతమున్నూ అంతా వారికి వాచోవిధేయమూ, కొట్టిన పిండినీ, చయనం చేసివున్న - సర్వతోముఖమున్నూ చెయ్యబోతున్న కర్మిష్టులు వారు. అగ్రహారీకుల్లో వొకరు. ఈవూరి పెద్ద స్థితిపరుల్లో కూడా వారొకరు.”

“నమో మహాద్భ్యః” అన్నాడు ముస్సద్దీ, సభక్తికంగా అంజలిబంధం శిరస్సున కీలించుకుని.

“గడపచీరల పద్ధతి ఎంతో సంప్రదాయపరిజ్ఞానం వున్న సంపన్నులుగాని గుర్తించలేరు. తమ రది ఆచరించే వున్నారు, కనక, మనవిచేసుకుంటున్నాను. తమ అయిదుగురు కుమాళ్ళ పెళ్ళిళ్ళలోనూ ఆచరించి వున్నవారు సభాపతిగారు.”

“పరమ ప్రామాణికులు వారు” అంటూ మళ్ళీ అంజలిబంధం శిరస్సున కీలించుకున్నాడు ముస్సద్దీ.

‘ఈవూరి బ్రాహ్మణంలో వచ్చిన సభాకట్నం అంతా - కన్యావరణల మొత్తమున్నూ అంతా ఈవూరి నూటయాభైయిళ్ళ బ్రాహ్మణ్యానికీ పంపకం అవుతుంది సంవత్సరాని కొకమాటు.”

“అవును, ఎక్కడా అంతే అది.”

“ఇక్కడి విశేషం యేమిటంటే? మహాశివరాత్రి పర్వదినాన అదంతా పొరుగుారి విద్వాంసులకు వినియోగం అవుతుంది, యథోచితంగా.”

“అదీ విన్నాను.”

“అదిగో, అందుకోసం యావూరి బ్రాహ్మణ అంతస్తు కాపాడాలి సభాపతిగారు. తరలివచ్చినవారి దర్జా కాపాడాలి. అందరి క్షేమమూ కోరాలి.”

“కనక?” అనడిగాడు యాజులు పురపుర చూస్తూనూ, తల యెగరవేసుకుంటూను.

“వారు చెప్పింది విశ్వసించడమూ, అంగీకరించడమూ ధర్మం యెవరికయినా.”

“ధర్మం అంటే యెక్కడికి?”

“ఇందాకా అడిగేవున్నారు మీరీమాట. ధర్మం వొక విధంగా గహనమూ, మరో విధంగా విశదమున్ను. దాని పరిధులు గుర్తించే శక్తి బాధ్యతా బుద్ధివి.”

“పది రూపాయలని వారు పేరు పెట్టడం ధర్మంగా వుందా?”

“నిక్షేపంగా వుంది.”

“అంతేనా మా తాహతు?”

తేరిచూశాడు పండితుడు.

ధౌర్త్యం అవలంబించా లనుకున్నాడు.

అతని పెదవు లదిరాయి.

అది గుర్తించి “ఆగండి” అన్నాడు ముస్సద్దీ పండితుణ్ణి, చెయ్యూపుతూ.

“యాజులు బాబుగారూ” అంటూ అటు చూస్తున్న వాడిటున్నూ తిరిగా డతను.

సభ అంతా ని సరంగసముద్రం అయిపోయింది, చూపంతా ముస్సద్దీమీద నిలిపి.

“మీరు పుచ్చుకున్న వరకట్నంలో, నూటిక పది రూపాయల చొప్పున వుంచుతారు మీరు మంగళహారతి పళ్ళెంలో, సదస్యం సందర్భాన, తరవాత, తానున్నా స్వయంగా హారతి యిస్తుంది మీరు తీసుకువచ్చిన మేళనాయకురాలు. అందరు సానులవంటిది కాదు, నూటికి రెండు రూపాయలు పుచ్చుకుంటుందామె, ఖరారుగా. బ్రహ్మణ్యులయిన వూరిపండితులు వెయ్యికి రూపాయి అడిగారు మిమ్మల్ని.”

“అంతేనా మాతాహతు? అనడుగుతున్నాన్నేను, మళ్ళీ.”

“అది కాదని చూపించండి మీరు ముందు. అడిగేవాడు తక్కువ అడగాలి ఇచ్చేవా డెక్కువ యివ్వాలి. ఇది వైదికధర్మం. మన వేదశాస్త్రా లవగాహన చేసుకున్నవారి చిత్తవృత్తి యిలా నడుస్తుంది.”

ఇరుకున పడ్డాడు యాజులు.

దారి కనపడలే దతనికి.

మాటయినా తోచలేదు.

అందరూ మెప్పుగా చూశారు ముస్సద్దీకేసి.

“సెబాస్” అన్నట్టు అతని వీపే నిమిరాడు రాజుబాబు.

పెళ్ళికొడుకూ కొండుభట్టు మొగమొగాలు చూసుకున్నారు.

“ఇచ్చేయ్యండి మామగారూ” అన్నాడు కొండుభట్టు, అవ్యవధానంగా.

ముస్సద్దీ మాటలు బాగా కెళ్ళించా యతణ్ణిమరి.

యాజులు మాత్రం ఉగ్రు డయినాడు.

“నా కొడుకు పెళ్ళికాదు, నీకొడుకు పెళ్ళిది. ఇవ్వడాని కయినా మానడానికయినా నీదీ అధికారం” అంటూ రొక్కం సంచీ కొండుభట్టుదగ్గర వుంచేశా దతను.

5

“వందే - మాతరమ్” అంటూ వొక వాగ్భాణం రిప్పు మందీ సమయాన పెళ్ళి పందిట్లో.

ఉత్తరపు వసారాలో పది ప్రతిధ్వను లిచ్చిందారివ్వ.

ఆ పదిరివ్వలూ పదుగురు ఐచ్చిక సేవకురాళ్లయి ప్రవేశించాయి పెళ్ళి పదింట్లో పసుపుపచ్చని జెండాలతో.

వారివెనక దళపతి పాలకంలో వొక యువతి.

సభ అంతా నిర్విణ్ణం అయిపోయింది దామెని చూసి.

“సిస్టర్ జానకీదేవి” అంటూ యువకుల్లోనూ, ‘జానకమ్మక్క’ అంటూ యువతుల్లోనూ కోలాహలం రేగింది.

“దీక్షితులు బాబయ్యా” అంటూ పిల్చిందామె గంభీరంగా చూస్తూ, సౌమ్యంగానే.

చూసి వూరుకున్నాడు కన్యాదాత.

ఊరుకున్నాడంటే, మాట రాక.

మాటరాక అంటే, గుండె లాగిపోయి.

పెళ్ళికొడుకు ఎడమక న్నదిరింది.

ఎందుకో ఆందోళన - ఎందుకో నిరాశ - ఎందుకో భయం - ఎందుకో కంగారు - ఇన్ని కమ్ముకున్నా యాతని మొగం, దట్టంగా.

“దీక్షితులు బాబయ్యా” అంటూ మళ్ళీ పిలిచిందామె, ఆలస్యం సహించలేక. యాజులు కంఠం బిగుసుకుపోయింది.

“ఏమి తల్లీ?” అనడిగాడు దీక్షితులు, బాగా ఎత్తుపడిపోయి.

“ఎంత కొన్నావయ్యా, నువ్వీ పెళ్ళికొడుకుని?” అనడిగింది దామె, గొంతెత్తి.

సభ అంతా దద్దరిల్లిపోయింది దీమాటతో, బాంబుపాటు లాగ.

“ఎంత కొన్నావంటే-” అంటూ అందుకున్నాడు కరణం.

నిప్పులుకక్కుతూ చూసింది సిస్టర్ జానకి కరణంకేసి.

“దీక్షితులు బాబయ్య తప్ప మరెవరూ బదులు చెప్పనక్కర్లేదు నాకు” అంటూ వురిమింది దామె.

“నేను తీవ్రంగా గర్హిస్తున్నా నీమాట. చాలా అవమానకరమైన ప్రశ్న మా కిది.” అన్నాడు యాజులుద్రిక్తుడై.

ఇటు చూస్తే కొండుభట్టు తలవంచుకుని వున్నాడు.

అటు చూస్తే తన కూతురు ఆత్రపడిపోతోంది, తనకేసీ కొండుభట్టుకేసీ చూస్తూ.

అంచేత వూరుకోలేకపోయాడు, యాజులు.

“మీ రెవరండీ?” అనడిగింది సిస్టర్ జానకి అతణ్ణి.

“పెళ్ళికొడుకు నా మనుమడు.

“ఎలాంటి మనమడు?”

“కూతురి కొడుకు.”

“మీప్రమేయం లే దిక్కడ, మీరూరుకోండి.”

కొండుభట్టు ఒకమాట తలయెత్తి చూసి మళ్ళీ మొగం వంచుకున్నాడు.

ఆమాటతో అతని కొక ప్రాణం లేచివచ్చినట్టయింది.

“నీ ప్రమేయం మాత్రం యేముం దిక్కడ?” అనడిగింది పెళ్ళికొడుకు తల్లి, రురుసలాడుతూ.

తన భర్త అడగవలసిన ప్రశ్న అది.

అడగనందుకు చాలా కోపంగా చూసింది కూడా అతనికేసి.

“కొంచెం వోపికపట్టు” అంది సిస్టర్ జానకి, చేత్తో నిషేధిస్తూ ఆమెని.

“అశలు నిన్నెవరు పిలిచా రంట, యిక్కడికి?” గద్దిస్తూ మళ్ళీ అడిగింది పెళ్ళికొడుకు తల్లి.

“మా దీక్షితులు బాబయ్య సంగతి తేలనీ. తరవాత అడుగు, నీ యిష్టం వచ్చిన ప్రశ్నలు నన్ను.”

“ఎవరి సంగతి అయినా నీ కెందు కనడుగుతున్నా న్నేను.”

“నీకొడుకు మూడుమూళ్ళూ వెయ్యగలి గేదాకా అభ్యాగతురాలవు నువ్వసలు. నీ హద్దులో నువ్వండు.”

ఏమనడానికీ తోచలేదు పెళ్ళికొడుకు తల్లికి.

అలవాటయివున్న అధికారం మాత్రం వుబికింది.

“ఊరుకుంట రేమండీ?” అంటూ కస్సుమందామె వెంటనే, భర్తమీద.

అందరి చూపులూ కొండుభట్టుమీద పడ్డాయి.

“వియ్యపురా లెవరా?” అని నిరీక్షిస్తున్న వారి కందరికీ సందేహం తీరిపోయింది.

కొండుభట్టుకి మరోప్రాణం లేచివచ్చి నట్టయింది.

అర్ధనారీశ్వరు డిప్పు డతను.

పెళ్ళికొడుకు మొగం చిల్లించుకున్నా డిదంతా చూసి.

గౌరీపూజా మంటపం దగ్గరనుంచి వచ్చి, తనపక్షం స్త్రీల నందరినీ తప్పించుకుని ముందువరసలో నుంచుంది పెళ్ళికూతురి తల్లి.

ఆమెని గుర్తించింది జానకి.

“ఏం బాబయ్యా, బదులు చెప్పాలి నాకు” అంటూ నిక్కచ్చి చేసింది కూడా కన్యాదాత నామె.

“కొనలేదు నేను. వరదక్షణ యివ్వడాని కంగీకరించాను. ముందే యిచ్చేశాను కూడా”

“వరదక్షణ అంటే యేమిటండీ?” అనడిగింది సిస్టర్ జానకి, పురోహితుణ్ణి.

“తాను చేసిన కన్యాదానానికి సాధ్యుణ్యం లభించడానికి కన్యాదాత వరుడి కిచ్చే హిరణ్యం” అని బదులుచెప్పాడు కన్యాదాత పురోహితు డందుకు.

“ఎప్పు డివ్వా లది?”

“కన్యాదానం చేశాక.”

“అది పూర్తయిందా?”

“అంతవరకూ రానేలే దింకా. పిల్లను చూసి పెట్టమని వరుడు రాయబారులను కోరనేలేదు కూడా యింకా.”

“ఏం బాబయ్యా, నువ్విచ్చింది వరదక్షణ కాదు. తమ కొడుకుని నీ కమ్మినందుకు కొండుభట్టుగారికి క్రయధనం నువ్విచ్చింది.”

“.....”

“వరకట్నం అని వొప్పుకో నువ్విచ్చింది.”

“వరకట్నం అనడమూ వుంది, లోకంలో, దాన్ని.

“ఏమండీ బ్రహ్మగారూ, ఏం చెబుతారు మీరు?”

“వరకట్నం వేరూ, వరదక్షణ వేరూను. రెండూ జరుగుతున్నాయి యీ రోజుల్లో”

“నువ్వు చేసింది ‘లా’ కు విరుద్ధం. తెలుసా బాబయ్యా?”

“.....”

“నువ్వు చేసింది శిక్షార్హమైన నేరం. ఇదిన్నీ గుర్తుకి వచ్చిందా?”

గభీమని లేచాడు యాజులు.

“మళ్ళీ గర్హిస్తున్నా నే నీ ధోరణి” అంటూ వురిమా డతను, కోపోద్రికంతో వాణికిపోతూ.

“ఈ ధోరణి అర్థం అయిందా అసలు నీకు?”

“నీమాట కర్థం వుంటేనా?”

“అర్థవత్తుగా అడుగుతాను చూసుకో, ఏమాత్రం ధర కిట్టింది నీకు నీ మనవణ్ణి అమ్మడంలో?”

“నీ కెవ రిచ్చా రీ అధికారం, యిలా అడగడానికి?”

“నీతికి సంబంధించిన అధికారం మన్నిస్తావా నువ్వు లాకు సంబంధించిన అధికారం మన్నిస్తావా?”

“రెండూ మన్నించ న్నేను.”

“అయితే వోపికపట్టు. నిన్నూ నీ కూతుర్నీ, నీ అల్లుణ్ణీ, నీ మనమణ్ణి కూడా విచారణ చేయడానికి ‘లా అండు ఆర్డరు’ నీతి పాలించేవారు వస్తారు?”

సభలో వున్న సర్కిల్ ఇనస్పెక్టరు వొళ్లు ఝుల్లుమంది.

అతనూ సబ్ మాజిస్ట్రేటు మొగ మొగాలు చూసుకున్నారు, ఆత్రంగా.

“అసలు, నువ్వెవరివి?” అంటూ గద్దించాడు యాజులు.

“గౌరీపూజా మంటపంలో వున్న పెళ్ళికూతుర్నిలా తీసుకురావే సూరీదూ” అంది, సిస్టర్ జానకి, అటు చూసి, వురిమినట్టు.

లోపలికి బయలుదేరింది, వలంటియరు సూరీడు; పసుపుపచ్చ జెండా వూపుకుంటూ.

పెళ్ళికూతుర్ని వెంటబెట్టుకునిన్నీ వచ్చింది, ఉత్తరక్షణాన.

అందరూ తుళ్ళిపడ్డా రది చూసి.

పెళ్ళికొడుకు కొయ్యిపోయాడు.

“అదిగో చూడు, ఆ బాలికకు ప్రతినిధురాలీ నేను, ఇప్పుడు చెప్పు నాకు బదులు. ఎంత కమ్మవు నీ మనమణ్ణి?” అంటూ నిలవతీసింది యాజుల్ని, సిస్టర్ జానకి.

అటు తిరిగింది తరవాత.

“నీయిష్టంమీదే కొన్నాడా మీనాయన, యీ పిల్లాణ్ణి, సుభద్రా?” అనడిగింది పెళ్ళికూతుర్ని.

“మొగుణ్ణి కొనుక్కోడం నాకిష్టం లేదు”

“పోనీ, కొని తేవడం జరిగిపోయింది గదా ఈ పిల్లాణ్ణి పెళ్ళాడ్డం నీ కిష్టమేనా మనస్ఫూర్తిగా?”

“కాదు.”

ఉబ్బెత్తుగా లేచినుంచున్నాడు పెళ్ళికొడుకు.

పీట దిగి అడుగున్నా వెయ్యజోయా డతను.

“ఆగు!” అంటూ గద్దించింది, సిస్టర్ జానకి.

పెళ్ళి కొడుకు మానుపడిపోయాడు.

అది చూసి కొండుభట్టు లేచాడు.

“రారా, అబ్బాయి. మనం వెళ్ళిపోదాం” అంటూ దారించేసుకోడానికిన్నీ చూశా డతను.

“నుంచో!” అంటూ కస్సుమంది అతనిమీద కూడా సిస్టర్ జానకి.

“నీకొడుకు నమ్ముకున్నా వే మా దీక్షితులు బాబయ్యదగ్గర పదివేల క్రయధనం వుచ్చుకొని? గొడవల్లో దిగడం భయం అయితే ఆ డబ్బంతా ముందిక్కడపెట్టి మరీ కదులు.”

ఇలా అంటూనే సభకేసి తిరిగిం దామె.

“అయ్యా, అమలాపురం సర్కిల్ ఇనస్పెక్టరుగారూ, సబ్ మాజిస్ట్రేటుగారూ, బహుశ్రుతులు ఓ అడ్వకేట్లూ, డాక్టర్లూను, దర్బముళ్ళ మున్నబు కరణాలు కూడా వినాలి. సంగతి అంతా తెలిసే వచ్చారు మీరందరూ యిక్కడికి, వచ్చి జరిగిందీ, జరుగుతున్నదీ చూశారు, చూస్తున్నారు కూడా. మీ అందరి పేర్లూ నోటుచేసుకుని వున్నా నేను. సిద్ధంగా వుండండి, కోర్టుకు రావలసివుంటుంది మీరందరూ” అనిన్నీ అందామె, గొంతెత్తి.

6

ఆంధ్రపత్రిక, మెయి 22:-

చండికేశ్వరం అగ్రహారం, మెయి 19:- తూర్పు గోదావరిజిల్లా, రామచంద్రపురం తాలూకా, చండికేశ్వరం అగ్రహారంలో, మొన్నటి 15వ తేదీ నొక వివాహం జరిగింది. వధువు, పీసపాటి వేంకట దీక్షితులుగారి రెండో కూతురు

సుభద్ర. వయస్సు 18 ఏళ్లు. వరుడు ఆ అగ్రహారం కాపురస్థుడే అయిన దర్బా వీరేశ్వర తర్క వాచస్పతి గారి ఏకైకపుత్రుడు కిరీటిరావు. వయస్సు ఇరవై నాలుగేళ్ళు, కాని, రెండో పెళ్లివాడు. నలభైయకరాల మగాణిభూస్వామి. మంచి ప్రతిభావంతుడు. సుభద్ర చక్కని చుక్క అయితే అతను స్ఫురద్రూపి, దర్బాఅయినవాడు త్యాగి, భోగి, తాలూకా కంతకూ గ్రంథాలయోద్యమంలో ప్రముఖుడు.

కాని పెద్దచదువులు చదివినవాడు కాదతను. తమ పెద్దల్లుడు లాగే తమ చిన్నల్లుడూన్నూ సర్కారు ఉద్యోగి అయివుండాలన్న అభిలాష కలవారు కావడంవల్ల నే వేంకట దీక్షితులుగా రతనికి తమ కొమార్త నివ్వడానికి కిష్టపడలేకపోయారు.

అయితే, మొదటిభార్య పోయినప్పట్టూచీ కిరీటిరావు చూపంతా సుభద్రమీదే వుందిట. సుభద్ర కూడా అతణ్ణే గాఢంగా ప్రేమించివుందిట. దీనికి సాయం, కల్లారివారి సంబంధం తప్పిపోయాక అప్పటి కప్పుడు సుభద్రకు వివాహం చెయ్యవలసివచ్చింది వెంకట దీక్షితులుగారికి. లేకపోతే చేసిన ప్రయత్నం అంతా వ్యర్థం అయిపోయే పరిస్థితి యేర్పడింది. చాలా వేలు ఖర్చయిందట అందుకోసం. ఆ కారణంవల్లా, యతార్థం గ్రహించి వేంకట దీక్షితులుగారు సుభద్రను కిరీటిరావు కిచ్చి, తెల్లవారాక మిథునలగ్నంలోనే వివాహం జరిగించారు. ఉభయఖర్చులూ తామే భరించి దేవదుందుభులు మోగేటట్టు మహోత్సవం జరిగించారు.

చివరి కిలాగ ఆ ప్రేమికు లిద్దరూ దంపతు లయినందుకు చూసినవారూ, విన్నవారూ చాలా సంతోషిస్తున్నారు.

కిరీటిరావున్నూ తాను కోరిన వధువు తనకు లభించినందున పరమానందభరితుడై, ఊరిగ్రంథాలయానికి స్వయంగా వొక భవనం కట్టించి యివ్వడానికి పూనుకున్నాడు.

ఈవివాహం ఈవిధంగా జరగడానికి సిస్టరు జానకీదేవి పూనికే ముఖ్యకారణం. మొదట ఆమె సాహసం గుర్తించలేనివారు ఇప్పు డామెను వేయినోళ్ల ప్రశంసిస్తున్నారు.

(భారతి - నవంబరు, 1959)